

बजार अनुगमन सम्बन्धी नियमावली, २०७५

इटहरी उपमहानगरपालिकाको प्रशासकीय कार्यविधि नियमित गर्ने ऐन, २०७५ को दफा ३ ले दिएको अधिकार प्रयोग गरी इटहरी नगर कार्यपालिकाले देहायको नियमहरू बनाएको छ ।

परिच्छेद-१ प्रारम्भिक

१. संक्षिप्त नाम, बिस्तार र प्रारम्भ : (१) यस नियमावलीको नाम “इटहरी उपमहानगरपालिकाको बजार अनुगमन सम्बन्धी नियमावली, २०७५” रहेको छ ।

(२) यो नियमावली इटहरी उपमहानगरपालिकाको नगर कार्यपालिकाबाट स्वीकृत भएको मितिदेखि प्रारम्भ हुनेछ ।

(३) यो नियमावली इटहरी उपमहानगरपालिका क्षेत्रभित्र लागू हुनेछ ।

२. परिभाषा: विषय वा प्रसंगले अर्को अर्थ नलागेमा यस नियमावलीमा,-

(क) “अनुगमन टोली” भन्नाले नियम ७ बमोजिम गठित बजार अनुगमन टोली सम्झनु पर्छ ।

(ख) “उपभोक्ता हित संरक्षण समिति” भन्नाले नियम ३ बमोजिम गठित समिति सम्झनु पर्छ ।

(ग) “उप प्रमुख” भन्नाले इटहरी उपमहानगरपालिकाको उपप्रमुखलाई सम्झनु पर्छ ।

(घ) “कार्यालय” भन्नाले इटहरी उपमहानगरपालिका नगर कार्यपालिकाको कार्यालय सम्झनु पर्छ र सो शब्दले वडा समितिको कार्यालय समेतलाई जनाउँछ ।

(ङ) “नगरपालिका” भन्नाले इटहरी उपमहानगरपालिका सम्झनु पर्छ ।

(च) “प्रदायक” भन्नाले वस्तु वा सेवाको उत्पादक, आयातकर्ता, भण्डारण वा विक्रि वितरण गर्ने व्यक्ति वा संस्था सम्झनु पर्छ ।

(छ) “प्रमुख” भन्नाले इटहरी उपमहानगरपालिकाको प्रमुख सम्झनु पर्छ ।

- (ज) “वस्तु” भन्नाले उपभोक्ताले उपभोग वा प्रयोग गर्ने वस्तु सम्झनु पर्छ र सो शब्दले उपभोग्य वस्तुको निर्माणमा प्रयोग हुने कच्चा पदार्थ, रङ्ग, सुगन्ध वा रसायनलाई समेत जनाउँछ ।
- (झ) “विक्रेता” भन्नाले वस्तु वा सेवाको पैठारीकर्ता, थोक वा खुद्रा विक्रेता र सेवा प्रदायक सम्झनु पर्छ र सो शब्दले होटल, लज, होप्टेल, खाजा घर संचालक आदि समेतलाई जनाउँछ ।
- (ञ) “शाखा प्रमुख” भन्नाले उपभोक्ता हित संरक्षण सम्बन्धी काम हेर्ने गरी तोकिएको अधिकृत सम्झनु पर्छ ।
- (ट) “समिति” भन्नाले नियम ३ बमोजिम गठित उपभोक्ता हित संरक्षण समिति सम्झनु पर्छ ।
- (ठ) “सेवा” भन्नाले व्यवसायिक सेवा, संचार सेवा, निर्माण तथा इन्जिनियरिङ्ग सेवा, वितरण सेवा, शिक्षा सेवा, वातावरणीय सेवा, वित्तीय सेवा, स्वास्थ्य सेवा, सामाजिक सेवा, पर्यटन सेवा, मनोरञ्जन तथा खेलकुद सेवा, यातायात सेवा लगायतका दस्तुर वा पारिश्रमिक लिई वा नलिई प्रदान गरिने सेवा सम्झनु पर्छ ।
- (ड) “संयोजक” भन्नाले यस नियमावली बमोजिम गठित उपभोक्ता हित संरक्षण समितिको संयोजक सम्झनु पर्छ ।

परिच्छेद-२

उपभोक्ता हित संरक्षण समिति सम्बन्धी व्यवस्था

३. उपभोक्ता हित संरक्षण समिति : (१) उपभोक्ताको हित संरक्षण सम्बन्धी विषयमा आवश्यक नीतिगत व्यवस्था गर्न तथा बजार अनुगमन कार्यलाई मार्गदर्शन एवं समन्वय गर्नको लागि देहाय बमोजिम उपभोक्ता हित संरक्षण समितिको गठन हुनेछ ।

(क) उपप्रमुख - संयोजक

- (ख) नगर कार्यपालिकाका सदस्यहरुमध्येबाट नगर प्रमुखले मनोनयन गरेको एकजना - सदस्य
- (ग) इटहरी नगरस्तरीय उद्योग बाणिज्य संघको प्रतिनिधि एकजना - सदस्य
- (घ) उपभोक्ता हित संरक्षणमा क्रियाशिल संस्था वा ब्यक्तिहरुमध्येबाट नगर प्रमुखले मनोनयन गरेको दुईजना - सदस्य
- (ङ) कार्यालयको उपभोक्ता हित संरक्षण सम्बन्धी विषय हेर्ने शाखा प्रमुख - सदस्य सचिव

(२) उपनियम (१) बमोजिमको समितिमा सुनसरी जिल्लास्थित संघीय जिल्ला प्रशासन कार्यालयको प्रतिनिधि एकजना, नेपाल प्रहरीको इटहरीस्थित इलाका प्रहरी कार्यालयको अधिकृतस्तरको प्रतिनिधि एकजना र खाद्य, गुणस्तर, औषधी, जनस्वास्थ्य, उद्योग तथा बाणिज्य हेर्ने नेपाल सरकार वा प्रदेश सरकारको इटहरीस्थित कार्यालयका प्रमुख वा शाखा प्रमुखलाई आमन्त्रित सदस्यको रूपमा बोलाइने छ ।

४. उपभोक्ता हित संरक्षण समितिको काम, कर्तव्य र अधिकार : उपभोक्ता हित संरक्षण समितिको काम, कर्तव्य र अधिकार देहाय बमोजिम हुनेछ-

- (क) उपभोक्ता हित संरक्षणको लागि आवश्यक नीतिगत व्यवस्था गर्ने,
- (ख) अत्यावश्यक वस्तुहरुको माग र आपूर्तिको अवस्था सम्बन्धी तथ्याङ्क संकलन र मागको प्रक्षेपण गर्ने,
- (ग) समितिले यस नियमावलीको नियम ७ को उपनियम (१) अनुसार गठित अनुगमन टोलीद्वारा अनुसूची-१ बमोजिम प्रस्तुत गरेको बजार अनुगमन प्रतिवेदन माथि छलफल र विश्लेषण गरी आवश्यक निर्देशन दिने,
- (घ) उपभोक्ताको हित संरक्षण गर्न आपूर्ति व्यवस्था र उपभोग्य वस्तु वा सेवाको छड्के अनुगमन गर्ने,

- (ड) बजार अनुगमन सम्बन्धी कामको मूल्याङ्कन गर्ने र टोलीलाई आवश्यकता अनुसार मार्गदर्शन गर्ने,
- (च) कार्यपालिकाले दिएको अन्य निर्देशन र आदेशको कार्यान्वयन गर्ने गराउने,
- (छ) उपभोक्ता हित विपरित कार्यमा आवश्यक कानूनी कारवाहीको लागि निरीक्षण वा अनुसन्धान अधिकृत तोक्ने ।

५. उपभोक्ता हित संरक्षण समितिको बैठक सम्बन्धी व्यवस्था : उपभोक्ता हित संरक्षण समितिको बैठक महिनामा एकपटक अनिवार्य रूपमा बस्नु पर्नेछ र समितिले बैठक लगायत अन्य विषयको कार्यविधि आफै निर्धारण गर्नेछ ।

परिच्छेद -३

बजार अनुगमन सम्बन्धी व्यवस्था

६. अनुगमन सम्बन्धी कार्य: वस्तु वा सेवाको दर्ता, आपूर्ति, मूल्य, गुणस्तर, नापतौल लगायतका व्यवसायिक एवं व्यापारिक क्रियाकलापलाई उपभोक्तामैत्री बनाउन कार्यालयले देहाय बमोजिमको व्यवस्था गर्नेछ:-

- (क) उपभोग्य वस्तु वा सेवाको गुणस्तरयुक्त, सहज एवं सुलभ आपूर्ति हुने वातावरणको सुनिश्चितता सहित उपभोक्ताको हक हितको संरक्षण गर्नका लागि कार्यालयमा उपभोक्ता हित संरक्षण शाखाको व्यवस्था गरी नियमित बजार अनुगमनको व्यवस्था गर्ने,
- (ख) बजार प्रणालीलाई स्वस्थ, प्रतिस्पर्धी र उपभोक्ताप्रति जिम्मेवार तुल्याउन यो नियम र अन्य प्रचलित कानूनको कार्यान्वयनमा जोड दिने,
- (ग) उपभोक्ता शिक्षा सम्बन्धी सचेतना र बजार अनुगमनको कार्ययोजना तयार गरी उपभोक्ता हित संरक्षणको विषयलाई विशेष प्राथमिकता दिई कार्यान्वयन गर्ने,

- (घ) उपभोक्तालाई सचेत र जागरूक तुल्याउन वडा समितिको कार्यालयदेखि नै उपभोक्ता सचेतना लगायतका कार्यक्रमहरु सञ्चालन गर्ने वा गर्न लगाउने,
- (ङ) नगरपालिका अन्तर्गत स्थापित वा संचालित उद्योग तथा व्यापार व्यवसायको दर्ता, नविकरण, बिल विजक तथा बिक्रिको लागि राखिएका माल वस्तु, नापतौल, गुणस्तर, लेबल, आपूर्ति, उत्पादन तथा उपभोग्य मिति आदिको अनुगमन गर्ने, गर्न लगाउने,
- (च) तरकारी, फलफूल, माछामासु, मिठाई पसल, डेरी, होटल लगायतका खाद्य वस्तुको बिक्री स्थलको मापदण्ड तोक्ने र छुट्टै फलफूल तथा तरकारी बजार र बधशालाको आवश्यक व्यवस्था गर्ने, गराउने ।

७. बजार अनुगमन टोलीको गठन : (१) वस्तु तथा सेवा प्रदायक व्यवसायको दर्ता, नविकरण, आपूर्ति, मूल्य, नापतौल गुणस्तर, विज्ञापन लगायत व्यापारिक क्रियाकलापको नियमित एवं आकस्मिक अनुगमनको लागि नगरपालिकाले देहाय बमोजिम बजार अनुगमन टोलीको गठन गर्नेछ :_

- (क) कार्यालयको उपभोक्ता हित संरक्षण सम्बन्धी विषय हेर्ने शाखा प्रमुख-संयोजक
- (ख) उपभोक्ता हित संरक्षणका क्षेत्रमा क्रियाशिल संस्था वा व्यक्तिहरुमध्येबाट नगर प्रमुखले मनोनित गरेको दुई जना - सदस्य
- (ग) उद्योग वाणिज्य संघको नगरस्तरीय प्रतिनिधि एक जना - सदस्य
- (घ) नेपाल पत्रकार महासंघको नगरस्तरीय प्रतिनिधि वा संचारकर्मीमध्येबाट नगर प्रमुखले मनोनित गरेका तीन जना - सदस्य
- (ङ) प्रमुखले तोकेको उपमहानगरपालिकाको कर्मचारी - सदस्य-सचिव

(२) उपनियम (१) बमोजिमको टोलीमा सुनसरी जिल्लास्थित नेपाल सरकारको जिल्ला प्रशासन कार्यालयको प्रतिनिधि एकजना, नेपाल प्रहरीको इटहरीस्थित इलाका प्रहरी कार्यालयको अधिकृतस्तरको प्रतिनिधि एकजना र खाद्य, गुणस्तर, औषधी, जनस्वास्थ्य, उद्योग तथा बाणिज्य हेर्ने नेपाल सरकारको इटहरीस्थित कार्यालयका प्रमुख वा शाखा प्रमुखलाई आमन्त्रित सदस्यको रूपमा बोलाइनेछ ।

(३) अनुगमन टोलीमा संयोजक सहित कम्तीमा पाँच जना सदस्यले अनुगमन सम्बन्धी कार्य गर्नुपर्नेछ ।

(४) उपनियम (३) मा जुनसुकै कुरा लेखिएको भए तापनि संयोजक बिदा बसेको वा कुनै कारणवश अनुपस्थित भएको अवस्थामा निजको कामकाज गर्ने गरी तोकिएको अन्य कुनै अधिकृत वा कर्मचारीले अनुगमन टोलीको संयोजकको रूपमा काम गर्नेछ ।

(५) उपभोक्ता हित संरक्षण हेर्ने शाखाले मासिक रूपमा बजार अनुगमनको एकीकृत प्रतिवेदन समितिले तोकेको ढाँचामा समितिको संयोजक समक्ष पेश गर्नु पर्नेछ र समितिले उक्त प्रतिवेदनको विश्लेषण गरी कार्यपालिकामा पेश गर्नुपर्नेछ ।

द. बजार अनुगमन टोलीको काम, कर्तव्य र अधिकार : (१) बजार अनुगमन टोलीको काम, कर्तव्य र अधिकार देहाय बमोजिम हुनेछ -

(क) बजार अनुगमनको त्रैमासिक कार्ययोजना र मासिक अनुगमन कार्यतालिका बनाई स्वीकृतीको लागि समितिमा पेश गर्ने,

(ख) स्वीकृत कार्ययोजना बमोजिम बजार अनुगमन गर्ने र आवश्यकता बमोजिम आकस्मिक वा विशेष अनुगमन गर्ने,

(ग) बस्तु वा सेवाको दर्ता, आपूर्ति, मूल्य, गुणस्तर, नापतौल, विज्ञापन लगायतका व्यापारिक क्रियाकलापको अनुगमन गर्ने,

- (घ) कालोबजारी, एकाधिकार, सिन्डिकेट, मिलेमतोपूर्ण भाउ निर्धारण (कार्टेलिङ्ग), कृत्रिम अभाव तथा बजार प्रवेशमा अवरोध गर्ने जस्ता गैर प्रतिस्पर्धी व्यापारिक क्रियाकलाप भए नभएको अनुगमन गर्ने,
- (ङ) कुनै वस्तुमा अनुचित व्यापारिक क्रियाकलाप (मिसावट, गुणस्तरहिन, कम तौल) भएको देखिएमा वा भेटिएमा आवश्यकता अनुसार त्यस्ता वस्तु जफत गर्ने, नष्ट गर्ने, कारोवार रोक्का गर्ने वा बन्द गर्ने लगायतका आवश्यक कार्य गर्ने,
- (च) समितिले दिएका आदेश एवं निर्देशनको कार्यान्वयन गर्ने,
- (छ) बजार अनुगमन सम्बन्धी प्रतिवेदन समिति र कार्यालय समक्ष पेश गर्ने ।
- (२) उपनियम (१) को खण्ड (छ) बमोजिमको प्रतिवेदन सम्भव भएसम्म अनुगमनको कार्य सकिएको दिन र सम्भव नभए सोको कारण सहित तीन दिनभित्र पेश गर्नु पर्नेछ ।

परिच्छेद-४

उजूरी सम्बन्धी व्यवस्था

९. **उजूरी दिन सक्ने:** (१) कसैले पनि कुनै वस्तु वा सेवाको विक्रेता वा प्रदायकले उपभोक्ताको हित विपरित व्यापारिक क्रियाकलाप गरेको भनी समिति वा बजार अनुगमन टोली वा कार्यालयको उपभोक्ता हित संरक्षण सम्बन्धी विषय हेर्ने शाखामा मौखिक वा लिखित उजूरी दिन सक्नेछ ।
- (२) उपनियम (१) का अतिरिक्त उजूरी वा सार्वजनिक सञ्चारमाध्यमबाट प्राप्त सूचनालाई उजूरीको रूपमा ग्रहण गरी सोही व्यहोरा उल्लेख गरी अनुगमन सम्बन्धी छुट्टै पुस्तिकामा अभिलेख राख्नुपर्नेछ ।
- (३) उपनियम (१) वा (२) बमोजिमको उजूरी वा अन्य कुनै सरकारी निकायबाट अनुगमनको लागि लेखी आएकोमा सोलाई समेत उजूरीको रूपमा ग्रहण गरी बजार अनुगमन टोलीले अनुगमन तथा निरीक्षण गर्नु पर्नेछ ।

(४) उपनियम (३) बमोजिम अनुगमन तथा निरिक्षण गर्दा बिक्रेता वा प्रदायकले प्रचलित कानून वा मापदण्ड विपरित व्यापारिक तथा व्यावसायिक क्रियाकलाप गरेको पाईएमा तत्काल कारबाहीको प्रकृया अगाडी बढाइनेछ ।

परिच्छेद-५

बजार अनुगमन प्रक्रिया

१०. अनुगमनको पूर्व तयारी : (१) अनुगमन टोलीले बजार अनुगमनमा जानुपूर्व अत्यावश्यक वस्तु तथा सेवामध्ये कुन कुन विषयलाई पहिलो प्राथमिकतामा राख्ने हो त्यस्तो अनुगमन गर्नुपर्ने विषयको गाम्भिर्यता हेरी कार्यसूची तयार गर्नुपर्नेछ ।

(२) अनुगमन गर्दा अनुगमन गरिने वस्तु वा सेवासँग सम्बन्धित कानूनहरू तथा गरिने कार्यको चेकलिस्ट साथै राख्नु पर्नेछ ।

(३) वस्तु तथा सेवाको आपूर्ति, विक्रि वितरण, मूल्य, गुणस्तर आदिको बारेमा पर्याप्त सूचना र जानकारी हासिल गरेको हुनु पर्नेछ ।

(४) अनुगमनका लागि आवश्यक पर्ने श्रोतसाधन र सुरक्षा सम्बन्धी आवश्यक प्रबन्ध गर्नुपर्नेछ ।

११. बजार अनुगमन : (१) अनुगमन टोलिले देहाय बमोजिमको विषयमा बजार अनुगमन गर्नेछः-

(क) प्रदायकले नियामक निकायबाट कानून बमोजिम लिनुपर्ने व्यवसाय दर्ता प्रमाणपत्र लिए नलिएको,

(ख) स्थायी लेखा नम्बर (PAN) दर्ताको प्रमाणपत्र लिए नलिएको,

(ग) खाद्य अनुज्ञापत्र, औषधी पसल दर्ता प्रमाणपत्र लगायत व्यवसाय सञ्चालन गर्न आवश्यक कागजातहरू लिए नलिएको र प्रमाणपत्र लिएकोमा नविकरण गरे नगरेको,

(घ) बिक्रेता वा प्रदायकले सेवा आफ्नो व्यवसायको साइनबोर्ड राखे नराखेको,

- (ड) विक्रेता वा प्रदायकले वस्तु विक्रि कक्षमा मूल्य सूची राखे नराखेको,
- (च) माल वस्तुको परिमाण, मूल्य, गुणस्तर र तौल ठिक भए नभएको,
- (छ) प्याकेजिङ्ग गरिएको वस्तुको लेबलमा उत्पादक वा पैठारीकर्ताको नाम, उत्पादन मिति, उपभोग्य अवधि, अधिकतम खुद्रा मूल्य, मिश्रण, भण्डारण र उपभोग गर्ने तरिका उल्लेख गरे नगरेको,
- (ज) औषधि वा औषधियुक्त पदार्थ भए सो को प्याकिङ्ग, लेबलिङ्ग स्पष्ट भए नभएको, उचित भण्डारण भए नभएको, प्रयोग गर्ने तरिका उल्लेख भए नभएको, औषधीविज्ञ (फार्मासिष्ट) औषधी विक्रिस्थलमा भए नभएको एवं औषधि विक्रेता प्रमाणपत्र भए नभएको,
- (झ) म्याद नाघेको औषधी, प्रशोधित पानी, बिस्कुट, पाउरोटी, केक, भुजिया, चाउचाउ, दुनोट लगायतका खाद्य पदार्थ तथा उपभोग्य वस्तु विक्रीका लागि राखे नराखेको,
- (ञ) फलफूल, तरकारी, मिठाई पसल, डेरी, होटल, बधशाला वा माछामासु विक्रिस्थल सफासुगधर र मापदण्ड अनुसार भए नभएको,
- (ट) प्रदायकले विक्रेता वा क्रेतालाई वस्तुको बिलविजक जारी गरे नगरेको ।
- (२) उपनियम (१) मा जुनसुकै कुरा लेखिएको भए तापनि अनुसूची-२ मा उल्लेखित वस्तु र सेवाको अनुगमन गर्न कार्यालयले उपभोक्ता हित संरक्षण हेर्ने शाखालाई दिएको कार्य विवरण बमोजिम मात्र अनुगमन गर्नु पर्नेछ ।
- (३) अनुगमन टोलिले दैनिक बजार अनुगमन गर्दा प्रयोग गर्ने फारामको ढाँचा अनुसूची ३ बमोजिम हुनेछ ।

१२. तत्काल कारवाही गरिने: (१) अनुगमन टोलिले नियम ११ बमोजिम बजार अनुगमन गर्दा देहाय बमोजिम तत्काल कारवाही गर्न सक्नेछ:-

- (क) नियम ११ को खण्ड (क), (ख) र (ग) बमोजिम प्रमाणपत्र नलिएको वा नविकरण नगरेको पाइएमा बढीमा पन्ध्र दिनभित्र त्यस्तो कार्य गरी कार्यालयमा सोको जानकारी पेश गर्न लिखित निर्देशन दिने,
- (ख) नियम ११ को खण्ड (घ) बमोजिम साइनबोर्ड नराखेकोमा तीन दिनभित्रमा त्यस्तो साइनबोर्ड राखी सोको जानकारी कार्यालयमा दिन लिखित निर्देशन दिने,
- (ग) नियम ११ को खण्ड (ङ) बमोजिम मूल्य सूची नराखेको भए तीन दिनभित्र मूल्यसूची टाँसी सोको जानकारी कार्यालयमा गराउन लिखित निर्देशन दिने,
- (घ) नियम ११ को खण्ड (च), (छ), (ज), (झ) र (ञ) विपरितको कार्यमा सुधार गर्न सम्बन्धित प्रदायकलाई अवस्था हेरी एक महिनासम्म सुधार गरी सोको जानकारी कार्यालयमा गराउन लिखित निर्देशन दिने र आवश्यकता अनुसार मुचुल्का उठाई त्यस्ता उपभोग्य वस्तु नष्ट गर्ने वा गराउने,
- (ङ) उपभोग्य वस्तुमा उत्पादन मिति वा उपभोग्य मिति केरमेट गरेको वा पुनः लेबलिङ्ग वा छपाई गरेको छ, छैन हेरी पुनः लेबलिङ्ग वा छपाई गरेको पाइएमा त्यस्तो वस्तु प्रचलित कानून बमोजिम मुचुल्का उठाई नष्ट गर्ने,
- (च) नियम ११ को खण्ड (ट) बमोजिम बिलविजक जारी नगरेकोमा बिलविजक जारी गर्न निर्देशन दिने ।

(२) उपनियम (१) बमोजिम तत्काल कारबाही गरेको कुराको जानकारी यथाशिघ्र समितिलाई दिनु पर्नेछ ।

(३) बजार अनुगमन टोलिले बजार अनुगमन गर्ने कार्यमा कसैले बाधा अवरोध गरेमा त्यस्तो कार्यको प्रकृति अनुसार सजग गराउने वा चेतावनी दिने वा अटेर गरेमा बीसहजार रुपैयाँसम्म जरिवाना गर्न सक्नेछ ।

(४) उपनियम (३) बमोजिम अनुगमन गर्दा व्यापारी, व्यवसायी वा प्रदायकले बाधा अवरोध गरेमा त्यस्तो अवरोध गर्नेलाई प्रचलित कानून बमोजिम कारवाही हुने रहेछ भने त्यस्तो कारवाहीको लागि सम्बन्धित निकाय वा अधिकारी समक्ष सिफारिस गर्नु पर्नेछ ।

(५) उपनियम (३) बमोजिम बजार अनुगमन टोलिले सजग गराउनु वा चेतावनी दिनु वा जरिवाना गर्नु अघि समितिको अनुमति लिनु पर्नेछ ।

१३. बजार अनुगमन गर्ने प्रक्रिया: (१) अनुगमन टोलीले बजार अनुगमन गर्दा देहाय बमोजिमको प्रक्रिया अवलम्बन गर्नु पर्नेछ :-

(क) अनुगमनमा खटिने कर्मचारी वा सदस्यहरूले अनिवार्यरूपमा आफ्नो परिचय पत्र लगाउनु पर्ने,

(ख) टोलीका संयोजकले अनुगमनको आवश्यकताबारे शिष्ट भाषामा जानकारी गराउनु पर्ने,

(ग) अनुगमन टोलीले बजार अनुगमनको क्रममा वस्तु वा सेवाको नमुना संकलन गर्नुपर्ने देखेमा त्यस्तो वस्तु संकलन गरी सोको यथार्थ विवरण खुलाई सम्भव भएसम्म सम्बन्धित व्यवसायीको समेत दस्तखत भएको स्थलगत मुचुल्का तयार गर्ने,

(२) उपनियम (१) को खण्ड (ग) बमोजिमको मुचुल्कामा सम्बन्धित व्यवसायीको दस्तखत गराउनु पर्नेछ । त्यसरी दस्तखत गर्न नमानेमा सोही व्यहोरा जनाई उपस्थित व्यक्तिहरूको रोहवरमा मुचुल्का उठाई सिलबन्दी गरी परीक्षणको लागि अविलम्ब सम्बन्धित निकायमा नमूना समावेश गरी पठाउनु पर्नेछ ।

(३) अनुगमन टोलीले अनुगमन गर्दा तत्काल सुधार गर्नुपर्ने कुराहरु देखेमा सम्बन्धित बिक्रेता वा प्रदायकलाई अवधी तोकी नियम १२ बमोजिम लिखित निर्देशन दिई सुधार गर्न आदेश दिनेछ ।

(४) अनुगमन टोलीले बजार अनुगमन गर्दा कुनै वस्तु तत्काल नष्ट नगरे जनस्वास्थ्यमा असर पर्ने कुरामा विश्वस्त भएमा त्यस्ता वस्तुको नमुना संकलन गरी प्रमाणको रूपमा सुरक्षित राखी अन्य प्रचलित कानून बमोजिम आवश्यक प्रक्रिया पुर्याई सम्बन्धित व्यवसायी र उपस्थित व्यक्तिहरूको रोहवरमा मुचुल्का गरी वातावरणमा असर नपर्ने गरी त्यस्तो वस्तु नष्ट गर्नुपर्नेछ ।

(५) यस नियम बमोजिम खडा गर्नुपर्ने मुचुल्काको ढाँचा अनुसूची -४ बमोजिम हुनेछ ।

१४. अन्य काम गर्न सक्ने: (१) नियम १३ मा उल्लेख भएका प्रक्रियाका अतिरिक्त अनुगमन टोलीले बजार अनुगमन गर्दा देहाय बमोजिमको काम गर्न सक्नेछ:-

(क) वस्तु वा सेवा रहेको स्थानको खानतलासी गर्न र खानतलासी गर्दा वस्तु वा सेवाको बिक्री वितरणमा अनुचित वा अनियमित कार्य भएको पाईएमा त्यस्तो वस्तु वा सेवाको प्रयोग वा बिक्री वितरणमा रोक लगाई त्यस्तो वस्तु अनुगमन टोलीले कब्जामा लिने,

(ख) अनुगमन गर्दा कुनै कानूनी कारबाही गर्नुपर्ने देखिएमा अनुगमन टोलीले सम्बन्धित प्रदायकसँग तत्काल लिखित स्पष्टीकरण माग गर्न सक्ने,

(ग) अनुगमन टोलीको प्रतिवेदन वा नमूना परीक्षण गर्दा मुद्धा दायर गर्नुपर्ने देखिएमा समितिबाट निर्णय गरी यथाशिघ्र प्रचलित कानून बमोजिमको अधिकारी समक्ष आवश्यक कागजात सहित लेखी पठाउनु पर्ने,

- (घ) अनुगमन टोलीले अखाद्य वस्तु वा अन्य वस्तु नष्ट गर्दा लागेको खर्च सम्बन्धित व्यापारी वा व्यवसायीबाट असुल उपर गर्नुपर्ने,
- (ङ) अनुगमन गरिएका मालवस्तुको प्रकृति अनुसार कानून बमोजिम मुचुल्का उठाउने, चेकलिष्ट अनुसार भए नभएको हेर्ने र नमूना परीक्षण लिनुपर्ने भएमा प्रचलित कानून बमोजिम नमूना संकलन गरी परीक्षणको लागि सम्बन्धित निकायमा पठाउने,
- (च) निरीक्षण, जाँचबुझ वा खानतलासी गर्दा उपभोग्य वस्तु रोक्का राख्नुपर्ने भएमा प्रचलित कानून बमोजिम रोक्का राख्न वा राख्न लगाउने,
- (छ) खाद्य प्रशोधन गर्न आवश्यक पर्ने कुनै उपकरण जडान भै कुनै वस्तु वा पदार्थको उत्पादन गरिएकोमा उत्पादन प्रशोधन कानून सम्मत भए नभएको हेरी नभएको भए त्यस्तो स्थानमा सिलबन्दी गर्ने,
- (ज) खण्ड (छ) बमोजिम सिलबन्दी गरिएकोमा प्रशोधन उद्योगलाई निश्चित समयवाधि दिई आवश्यक मापदण्ड पूरा गरी सुधार गर्न समिति वा प्रचलित कानून बमोजिमको अधिकारीको निर्देशनका लागि आवश्यक कार्य गर्ने,
- (झ) खण्ड (ज) बमोजिम निर्देशन दिएकोमा उद्योगले सुधारात्मक कार्य गरी सिलबन्दी हटाई पाउँ भनी कार्यालयमा निवेदन दिएमा अनुगमन टोलीले अनुगमन गरी सुधार भएको पाईएमा सिलबन्दी हटाई दिनेछ, र सुधार भएको नपाईएमा कानूनी कारवाही अगाडि बढाउन समिति समक्ष सिफारिस गर्नेछ ।
- (ञ) वस्तु वा सेवामा अनुचित व्यापारिक क्रियाकलाप वा प्रचलित कानूनद्वारा निषेधित व्यापारिक वा व्यवसायिक क्रियाकलाप र एकाधिकारपूर्ण क्रियाकलाप गरे नगरेको विषयमा समेत अनुगमनका क्रममा जाँचबुझ गर्नु पर्नेछ ।
- (२) समितिले बजार अनुगमन सम्बन्धमा आवश्यकता अनुसार अन्य काम गर्न वा अन्य कसैलाई निर्देशन दिन सक्नेछ ।

परिच्छेद -६

अनुगमनकर्ताको आचार संहिता

१५. आचार संहिता पालना गर्नुपर्ने : (१) अनुगमन टोलीका सदस्यहरूले देहाय बमोजिमको आचार संहिता पालना गर्नुपर्नेछः-

- (क) अनुगमनस्थल र अनुगमन गरिने वस्तुको विषयमा सो कार्यमा संलग्न व्यक्तिहरू बाहेक अरू कसैलाई पनि पूर्व सूचना वा जानकारी गराउन नहुने,
- (ख) अनुगमनमा खटिने सदस्यहरूले आफ्नो परिवार भित्रका व्यक्ति कहाँ अनुगमन गर्न नहुने,
- (ग) अनुगमन कार्यमा संलग्न कुनै पनि सदस्यले विक्रेता वा प्रदायकबाट कुनै पनि किसिमको चन्दा, दान, दातव्य वा उपहार स्वीकार गर्न नहुने,
- (घ) अनुगमन गर्न जाँदा सेवा प्रदायकहरूले दिएको सुविधा तथा आतिथ्यता स्वीकार गर्न नहुने,
- (ङ) कुनै किसिमको प्रलोभन वा मोलाहिजामा पर्न नहुने,
- (च) अनुगमन सम्बन्धि काम कारवाहीको सूचना प्रवाह गर्दा अनुगमन टोलीको नेतृत्व गर्ने व्यक्तिबाट मात्र गर्नुपर्ने,
- (छ) अनुगमन टोलीका सदस्यहरू विक्रेता वा प्रदायक समक्ष मर्यादित तरिकाले प्रस्तुत हुनुपर्ने,
- (ज) भण्डारणस्थल वा पसलबाट जथाभावी तरिकाले माल वस्तु भिक्न वा निकाल्न नहुने,
- (झ) मानव अधिकारवादी संघ संस्था, उपभोक्ता हकहित संरक्षण कार्यमा संलग्न संस्थाहरू, विभिन्न सञ्चार माध्यममा कार्यरत सञ्चारकर्मी प्रतिनिधिहरूले अनुगमन कार्यलाई सहयोग पुग्ने गरी अनुगमन प्रक्रियाको स्थलगत अवलोकन गर्न सक्नेछ ।

(२) उपनियम (१) को खण्ड (भ) मा जुनसुकै कुरा लेखिएको भए तापनि मालसामान जफत गर्ने, धुल्याउने, नष्ट गर्ने वा सिलबन्दी गर्ने कार्यमा सम्बन्धित कर्मचारी सहित प्रहरीको सहयोग लिई कार्य सम्पन्न गर्नुपर्नेछ ।

परिच्छेद-७

विविध

१६. बजार अनुगमनको कार्यक्रम तथा बजेट : (१) बजार अनुगमन सम्बन्धी कार्य प्रभावकारी रूपमा गर्न गराउन कार्यालयले आवश्यकता अनुसार जनशक्ति, कार्यक्रम तथा बजेटको व्यवस्था गर्नुपर्नेछ ।

(२) बजार अनुगमन गर्न खटिएका अनुगमन टोलीका सदस्यहरूलाई समितिले तोके बमोजिमको रकम भत्ताको रूपमा तोकिए बमोजिम उपलब्ध गराउनेछ ।

१७. सम्बन्धित अधिकारी र निकायको कर्तव्य : बजार अनुगमनका लागि अनुगमन टोलीले सुरक्षा लगायत आवश्यक सहयोग माग गरेमा तत्काल त्यस्तो सुरक्षा तथा सहयोग उपलब्ध गराउनु सम्बन्धित अधिकारी र निकायको कर्तव्य हुनेछ ।

१८. असल नियतले गरेका कामको बचाऊ : यस नियम बमोजिम बजार अनुगमन गर्दा असल नियतले गरेका काम कारवाहीका सम्बन्धमा टोलीका संयोजक तथा सदस्यहरू उपर कुनै कारवाही हुने छैन । तर असल नियतले गरेको कार्यको प्रमाण भने टोलीका संयोजक र सदस्यले पुर्याउनु पर्नेछ ।

१९. प्रचलित कानून बमोजिम हुने : यस नियमावलीमा भएको व्यवस्थाले प्रचलित कानून बमोजिम हुने बजार अनुगमन सम्बन्धी कार्य गर्न बाधा पुर्याएको मानिने छैन ।

२०. पुनरावेदन गर्न सक्ने : (१) अनुगमन टोलिले गरेको कारवाही उपर चित्त नबुझेमा विक्रेता वा प्रदायकले समिति समक्ष लिखित रूपमा उजूरी दिन सक्नेछ ।

(२) उपनियम (१) बमोजिम परेको उजूरी प्राप्त भएको एक महिनाभित्र समितिले आवश्यक छानविन गरी अन्तिम निर्णय दिनु पर्नेछ ।

(३) यस नियममा जुनसुकै कुरा लेखिएको भए तापनि उपनियम (२) बमोजिम समितिले दिएको अन्तिम निर्णय उपर चित्त नबुझ्ने विक्रेता वा प्रदायकले जिल्ला अदालत समक्ष पुनरावेदन दिन सक्नेछ ।

२१. प्रतिवेदन तयार गर्नुपर्ने : बजार अनुगमनको मासिक प्रतिवेदन अनुगमन टोलीले अनुसूची-१ बमोजिमको ढाँचामा तयार गर्नुपर्नेछ ।
२२. बाधा अड्काउ फुकाउने अधिकार : यस नियमावलीको कार्यान्वयनमा कुनै बाधा अड्काउ परेमा कार्यपालिकाले निर्णय गरी बाधा अड्काउ फुकाउन सक्नेछ ।
२३. अनुसूचीमा हेरफेर तथा संशोधन : कार्यपालिकाले आवश्यकता अनुसार अनुसूची हेरफेर तथा संशोधन गर्न सक्नेछ ।

अनुसूची -१
(नियम ४ को खण्ड ग सँग सम्बन्धित)

श्री संयोजकज्यू,
उपभोक्ता हित संरक्षण समिति
इटहरी उपमहानगरपालिका,
इटहरी, सुनसरी ।

विषय:- बजार अनुगमनको मासिक प्रतिवेदन ।

मिति २०७५ / / देखि २०७५ / / सम्म निम्न स्थानहरूमा बजार अनुगमन गर्दा निम्नानुसार
देखिएको व्यहोरा अनुरोध छ ।

सि.नं.	अनुगमन गरिएको स्थान	अनुगमन गरिएको क्षेत्र/प्रकृति/ वस्तुहरू	अनुगमनको विवरण (परिणाम, अवस्था र अन्य कुरा) व्यवसायिक प्रतिष्ठान/संस्था	सामानको जफत/ बरामदी (नाम परिमाण)	नष्ट गरिएको वस्तु/परिमाण (नाम परिमाण)	सिलबन्दी गरिएको मात्रा/ संख्या	गरिएको नमुना संकलन मात्रा/संख्या	कैफियत

स्पष्ट गर्नुपर्ने अन्य केही भए :

अनुसूची -२

(नियम ११ को उपनियम (२) सँग सम्बन्धित)

(अ) अनुगमन गरिने वस्तुको वर्गीकरण: बजार अनुगमनको क्रममा विभिन्न उपभोग्य वस्तु तथा सेवाको अनुगमन गर्नु पर्ने भएकाले उपभोग्य वस्तु तथा सेवाको निम्नानुसार वर्गीकरण गरिएको छ-

१. समूह “क” खाद्यान्न, माछा मासुजन्य, तरकारी, फलफूल वा दैनिक उपभोग्य

- (१) खाद्यान्न तथा खाद्य पदार्थहरू नून, चिनी, चिया, कफी, मह, प्रशोधित पानी आदि ।
- (२) अप्रशोधित, अर्धप्रशोधित वा प्रशोधित खाद्य पदार्थहरू,
- (३) प्रशोधित खाद्य पदार्थ उत्पादन गर्न प्रयोग गरिने कच्चा पदार्थ,
- (४) खाद्य पदार्थ उत्पादन गर्ने उद्योग,
- (५) खाद्य पदार्थ बिक्री वितरण गरिने बिक्रिस्थल र भण्डारगृह वा संचयस्थल,
- (६) खाने तेल, घिउ (वनस्पति घिउ समेत),
- (८) दुध तथा दुग्ध पदार्थहरू र दुध प्याकिङ्ग गर्न प्रयोग हुने प्लाष्टिकका पाउचहरू,
- (९) माछा, मासु, अण्डा,
- (१०) मसलाजन्य पदार्थहरू (जिरा, मरिच, अदुवा, लसुन, धनिया, बेसार, ज्वानो, मेथी, ल्वाङ, सुकुमेल, अलैंची, दाल्चिनी र खुर्सानी लगायतका मसलाको रूपमा उपभोग गरिने पदार्थहरू)

२. समूह “ख” औषधी एवं स्वास्थ्य सेवा :

- (१) औषधी तथा औषधीजन्य पदार्थहरू (पशुपंछी, औषधी तथा जडिबुटीमा आधारित औषधी समेत),
- (२) औषधी उत्पादन गर्ने उद्योग तथा बिक्री वितरण गरिने स्थल,

(३) अस्पताल, नर्सिङहोम, क्लिनिक आदि स्वास्थ्य सेवा प्रदायक संस्थाहरु ।

३. समूह “ग” रासायनिक मल, विषादी, विउ विजन, कृषि औजार:

(१) पशुपंक्षी आहार र त्यसमा प्रयोग हुने कच्चा पदार्थहरू समेत,

(२) रासायनिक मल, विषादी, विउविजन, कृषि औजारहरु,

४. समूह “घ” इन्धन:

(१) इन्धन भण्डारण, पेट्रोलियम पदार्थको नापतौल, गुणस्तर, मूल्य तथा मापदण्डहरूको परिपालना,

५. समूह “ङ” निर्माण सामग्री:

(१) माटो, ढुङ्गा, इटा, गिट्टी, बालुवा लगायतका निर्माण सामग्री तथा सोसँग सम्बन्धित उद्योग, भण्डारण स्थल र बिक्री वितरण स्थल ।

६. समूह “च” शैक्षिक सामग्री:

(१) पाठ्यसामग्री, स्टेशनरी लगायतका शैक्षिक सामग्रीहरु ।

(२) शिक्षा ऐन अनुसार विद्यालयहरुको शूलक आदि ।

७. समूह “छ” होटल, लज, रेष्टुरा, खाजाघर, चमेना गृह:

(१) होटल, रेष्टुरा, खाजाघर, चमेना गृह, लजको सरसफाई तथा अन्य व्यवस्थापन

(२) प्रशोधित र अप्रशोधित वस्तुहरुको भण्डारण

(३) होटल, रेष्टुरा तथा मिठाई पसलहरूमा बिक्री हुने पकवान तथा प्याकेजिङ्ग गरी बिक्री हुने खाद्य पदार्थहरू, हल्का पेय पदार्थहरू, मदिराजन्य पदार्थ,

८. समूह “ज” सुर्तिजन्य पदार्थ:

(१) सुपारी, पानपराग, सुर्ती, विंडी, चुरोट तथा सुर्तीजन्य पदार्थ ।

९. समूह “भ” नाप तौल:

(१) ढक, तराजु लगायतका नापतौलमा प्रयोग हुने उपकरणहरू ।

१०. समूह “ञ” पशुपंक्षी हाट बजार:

(१) पशुपंक्षी हाटबजार तथा बिक्री स्थल ।

११. समूह “ट” सौन्दर्य सामाग्री:

(१) विभिन्न प्रकारका सौन्दर्य सामाग्रीहरू

(२) व्यूटि पार्लर, सैलुन आदि ।

१२. समूह “ठ” विद्युतीय सामानहरू:

(१) विद्युतीय सामानहरू,

(२) इलेक्ट्रोनिक्स सम्बन्धी सामानहरू ।

१३. समूह “ड” रङ्ग, रोगन:

(१) विभिन्न कम्पनीका भवन सम्बन्धी रङ्ग र रङ्गरोगन सम्बन्धी सामाग्रीहरू ।

१४. समूह “ढ” गरगहना :

(१) सुन, चाँदी, हिरा, मोती, जवाहरत तथा सोबाट निर्मित गरगहनाहरूको नापतौल एवं गुणस्तर ।

१५. समूह “ण” सवारी साधन :

(१) ट्याक्सी मिटर शुल्क र रिक्सा, नगरबस आदिको भाडा आदि ।

१६. समूह “त” अन्य:

(१) अन्य उपभोग्य वस्तुहरूको उत्पादन स्थल, प्रशोधन स्थल, ढुवानीको अवस्था, बिक्री स्थलहरू,

(आ) अनुगमन गरिने सेवाको विवरण:

- (१) व्यापारिक सेवा
- (२) संचार सेवा,
- (३) स्थल यातायात तथा हवाई सेवा,
- (४) बिद्युत सेवा,
- (५) खानेपानी सेवा,
- (६) विज्ञापन सेवा अन्य उपभोग्य सेवाहरू,
- (७) स्वास्थ्य सेवा,
- (८) शिक्षा सेवा,
- (९) वित्तीय सेवाहरू,
- (१०) होटल तथा लज,
- (११) यात्रा सेवा,
- (१२) उद्योग तथा कलकारखाना

अनुसूची - ३

(नियम ११ उपनियम ३ सँग सम्बन्धित)

दैनिक बजार अनुगमन फाराम

मिति:

व्यापारिक प्रतिष्ठानको नाम :

ठेगाना :

प्रोपाइटर वा फर्मधनीको नाम:

बजार अनुगमन टोलीबाट तपाईंको विक्रीस्थल/गोदाम/उद्योगको निरीक्षण गर्दा निम्न अनुरूपको स्थिति भेटिएकोले देहायअनुसार गर्नु गराउनु हुन निर्देशन दिइएको छ ।

क्र.सं.	विवरण	भएको	नभएको	टोलीबाट निर्देशन	दिइएको
१.	मूल्य-सूची				
२.	साइनबोर्ड				
३.	व्यवसाय दर्ता				
४.	व्यवसाय नवीकरण				
५.	नापतौलको प्रमाण				
६.	लेबलमा खुलाउनुपर्ने कुराहरू स्पष्ट उल्लेख भए/नभएको				
७.	म्याद नाघेको सामाग्री				
८.	स्थायी लेखा नम्बर (PAN)				

९.	मु.अ.क.मा दर्ता			
१०.	बिक्री बिल दिने प्रक्रिया भए/नभएको			
११.	खाद्य अनुज्ञा-पत्र (खाद्य उद्योगको लागि) भए/नभएको			
१२.	मासुको गुणस्तर सन्तोषजनक भए/नभएको			
१३.	खाद्य वस्तुहरूको गुणस्तर लगायतका पक्षहरू सन्तोषजनक भए/नभएको			
१४.	ग्यासको तौल, मूल्य लगायतका विषय सन्तोषजनक भए/नभएको			
१५.	खरिद बिल भए/नभएको			
१६.	यस अगाडिको निर्देशनको पालना भए/नभएको			
१७.	अन्य कैफियतपूर्ण स्थिति (खुलाउने)			

एक पटक दिईएका निर्देशनहरू पुनः अनुगमन गर्दा पालना नभएको पाइएमा प्रचलित कानून बमोजिम कडा कारवाही हुनेछ ।

निरीक्षण टोली

१. संयोजक श्री
२. सदस्य श्री
३. सदस्य श्री
४. सदस्य श्री
५. सदस्य श्री.....

मथि उल्लेखित विवरण ठीक छ भनी उत्पादक/बिक्रेताको नाम र सही

प्रतिष्ठानको छाप

अनुसूची - ४
(नियम १३ सँग सम्बन्धित)
मुचुल्का

इटहरी उपमहानगरपालिका वडा नं. टोल.....मा खडा गरेको घटनास्थल
/बरामदी/खानतलासी/शिलछाप लगाएको मुचुल्का:-

१. उजुरी वा सूचनाको छोटकरी विवरण:-

२. चार किल्ला सहित खानतलासी/बरामदी गरिएको चिज वस्तुको नमुना तथा ठाउँको विवरण:-

३. बरामद भएको सामान/दसीको विवरण/शिलछाप गरिएको विवरण:-

(क)

(ख)

(ग)

(घ)

४. खानतलासी/बरामदी भएको देखे बमोजिम सही छाप गर्ने साक्षी:- (नाम, वतन समेत)

(क)

(ख)

(ग)

(घ)

५. रोहबरमा बस्नेहरूको नाम, थर, उमेर, वतन र सहिछाप:-

(क)

(ख)

(ग)

६. अनुगमन टोलीलेले मेरो उद्योग, गोदाम, पसलमा अनुगमन गर्दा कुनै सामान हिनामिना भएको छैन । माथि प्रकरण ३ मा उल्लेख भएको माल सामानहरू उद्योग, गोदाम, पसलबाट बरामद भएको हो । साथै टोलीले लगाएको सिल थान.....छाप भएको ठिक साँचो हो भनी सहिछाप गर्ने:-

(क)

(ख)

(ग)

(घ)

७. काम तामेली गर्ने:-

(क)

(ख)

(ग)

(घ)

मिति :

समय :

स्थान :